

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।

వేదాంతాచార్యవర్యో మే సన్నిధత్తాం సదా హృది ॥

॥ ఉద్ధవ గీతా - సప్తమోఽధ్యాయః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ ఉద్ధవ గీతా - సప్తమోఽధ్యాయః ॥

శ్రీభగవానువాచ

న రోధయతి మాం యోగో న సాంఖ్యం ధర్మ ఏవ చ |  
న స్వాధ్యాయస్తపస్త్యాగో నేష్టాపూర్తం న దక్షిణా || 7.1 ||

వ్రతాని యజ్ఞశ్చందాంసి తీర్థాని నియమా యమాః |  
యథావరుంధే సత్సంగః సర్వసంగాపహో హి మాం || 7.2 ||

సత్సంగేన హి దైతేయా యాతుథానా మృగాః ఖగాః |  
గంధర్వాప్సరసో నాగాః సిద్ధాశ్చారణగుహ్యాకాః || 7.3 ||

విద్యాధరా మనుష్యేషు వైశ్యాః శూద్రాః స్త్రియోఽంత్యజాః |  
రజస్తమఃప్రకృతయస్తస్మింస్తస్మిన్ యుగేఽనఘ || 7.4 ||

బహవో మత్పదం ప్రాప్తాస్తాస్త్వాష్ట్రకాయాధవాదయః |  
వృషపర్వా బలిర్బాణో మయశ్చాథ విభీషణః || 7.5 ||

సుగ్రీవో హనుమాన్పక్షో గజో గృధ్రో వణిక్పథః |  
వ్యాధః కుబ్జా వ్రజే గోప్యో యజ్ఞపత్న్యస్తథాపరే || 7.6 ||

తే నాధీతశ్రుతిగణా నోపాసితమహత్తమాః |  
అవ్రతా తప్తతపసః మత్సంగాన్మాముపాగతాః || 7.7 ||

కేవలేన హి భావేన గోప్యో గావో నగా మృగాః |  
యేఽన్యే మూఢధియో నాగాః సిద్ధా మామీయురంజసా || 7.8 ||

యం న యోగేన సాంఖ్యేన దానవ్రతతపోఽధ్వరైః |  
వ్యాఖ్యాస్వాధ్యాయసంన్యాసైః ప్రాప్నుయాద్ యత్నవానపి || 7.9 ||

రామేణ సార్థం మథురాం ప్రణీతే  
 శ్వాఫల్కినా మయ్యనురక్తచిత్తాః |  
 విగాఢభావేన న మే వియోగ-  
 తీవ్రాధయోఽన్యం దదృశుః సుఖాయ || 7.10 ||

తాస్తాః క్షపాః ప్రేష్ఠతమేన నీతా  
 మయైవ వృందావనగోచరేణ |  
 క్షణార్థవత్తాః పునరంగ తాసాం  
 హీనా మయా కల్పసమా బభూవుః || 7.11 ||

తా నావిద౯ మయ్యనుషంగబద్ధ-  
 ధీయః స్వమాత్మానమదస్తథేదం |  
 యథా సమాధౌ మునయోఽబ్ధితోయే  
 నద్యః ప్రవిష్టా ఇవ నామరూపే || 7.12 ||

మత్కామా రమణం జారమస్వరూపవిదోఽబలాః |  
 బ్రహ్మ మాం పరమం ప్రాపుః సంగాచ్ఛతసహస్రశః || 7.13 ||

తస్మాత్త్వముద్ధవోత్స్పృజ్య చోదనాం ప్రతిచోదనాం |  
 ప్రవృత్తిం చ నివృత్తిం చ శ్రోతవ్యం శ్రుతమేవ చ || 7.14 ||

మామేకమేవ శరణమాత్మానం సర్వదేహినాం |  
 యాహి సర్వాత్మభావేన మయా స్యా హ్యకుతోభయః || 7.15 ||

శ్రీఉద్ధవ ఉవాచ  
 సంశయః శృణ్వతో వాచం తవ యోగేశ్వరేశ్వర |  
 న నివర్తత ఆత్మస్థో యేన భ్రామ్యతి మే మనః || 7.16 ||

శ్రీభగవానువాచ  
 స ఏష జీవో వివరప్రసూతిః

ప్రాణేన ఘోషేణ గుహాం ప్రవిష్టః |  
 మనోమయం సూక్ష్మముపేత్య రూపం  
 మాత్రా స్వరో వర్ణ ఇతి స్థవిష్టః || 7.17 ||

యథానలః ఖేఽనిలబంధురూష్మా  
 బలేన దారుణ్యధిమధ్యమానః |  
 అణుః ప్రజాతో హవిషా సమిధ్యతే  
 తథైవ మే వ్యక్తిరియం హి వాణీ || 7.18 ||

ఏవం గదిః కర్మగతిర్విసర్గో  
 ఘ్రాణో రసో దృక్ స్పర్శః శ్రుతిశ్చ |  
 సంకల్పవిజ్ఞానమథాభిమానః  
 సూత్రం రజఃసత్త్వతమోవికారః || 7.19 ||

అయం హి జీవస్త్రివృదబ్జయోని-  
 రవ్యక్త ఏకో వయసా స ఆద్యః |  
 విశిష్టశక్తిర్బహుధేవ భాతి  
 బీజాని యోనిం ప్రతిపద్య యద్వత్ || 7.20 ||

యస్మిన్నిదం ప్రోతమశేషమోతం  
 పటో యథా తంతువితానసంస్థః |  
 య ఏష సంసారతరుః పురాణః  
 కర్మాత్మకః పుష్పఫలే ప్రసూతే || 7.21 ||

దేవ్య అస్య బీజే శతమూలస్త్రినాలః  
 పంచస్కంధః పంచరసప్రసూతిః |  
 దశైకశాఖో ద్విసుపర్ణనీడ-  
 స్త్రివల్కలో ద్విఫలోఽర్కం ప్రవిష్టః || 7.22 ||

అదంతి చైకం ఫలమస్య గృధ్రా  
గ్రామేచరా ఏకమరణ్యవాసాః।  
హంసా య ఏకం బహురూపమిజ్యై-  
ర్మాయామయం వేద స వేద వేదం॥ 7.23 ॥

ఏవం గురూపాసనయైకభక్త్యా  
విద్యాకుతారేణ శితేన ధీరః।  
వివృశ్చ్య జీవాశయమప్రమత్తః  
సంపద్య చాత్మానమథ త్యజాస్త్రం॥ 7.24 ॥

॥ ఇతి సప్తమోఽధ్యాయః॥